

**Grannskoðaraeftirlitið**

**Ársfrágreiðing  
2013**

# Grannskoðaraeftirlitið

---

## 1. Inngangur

Sambært kunngerð nr. 86 frá 2. juli 2012 um starvsskipan fyri Grannskoðaraeftirlitið § 13, skal Grannskoðaraeftirlitið gera eina árliga frágreiðing um virksemi sítt. Í frágreiðingini skal úrslitið frá góðskueftirlitinum umrøðast. Úrslitini kunnu almennakunngerast í hagfrøðiligum líki uttan at tilskila, hvørji grannskoðaravirkini eru.

Hetta er fjórða ársfrágreiðingin hjá Grannskoðaraeftirlitinum. Ársfrágreiðingin verður almennakunngjørd á heimasíðuni hjá Skráseting Føroya [www.skraseting.fo](http://www.skraseting.fo).

Í 2013 vóru 7 fundir hildnir í Grannskoðaraeftirlitinum. Harafturat vóru 2 fundir hildnir við eftirlitsfólki áðrenn og eftir, at hesin hevði verið á eftirliti. Eisini hevur Grannskoðaraeftirlitið verið á vitjan hjá danska grannskoðaraeftirlitinum í 2013.

## 2. Lógargrundarlag

Løgtingslóg nr. 45 frá 11. mai 2009 um góðkendar grannskoðarar og grannskoðaravirkir sum broytt við løgtingslóg nr. 28 frá 26. mars 2012.

Kunngerð nr. 87 frá 2. juli 2012 um Grannskoðaranevndina.

Kunngerð nr. 86 frá 2. juli 2012 um starvsskipan fyri Grannskoðaraeftirlitið

Kunngerð nr. 25 frá 6. apríl 2011 um skrá yvir góðkend grannskoðaravirkir og yvir góðkendar grannskoðarar, sum broytt við kunngerð nr. 71 frá 21. mai 2012.

Kunngerð nr. 92 frá 6. september 2010 um grannskoðaravirksemi

Kunngerð nr. 67 frá 7. juni 2010 um grannskoðaraðarvátanir v.m.

Kunngerð nr. 6 frá 17. februar 2010 um góðskueftirlit og virksemi Grannskoðaraeftirlitsins.

Kunngerð nr. 5 frá 17. februar 2010 um óheftni grannskoðarans og grannskoðanarvirksins.

Kunngerð nr. 151 frá 3. desember 2009 um kravdar eftirútbúgvingar fyri góðkendum grannskoðarar.

Kunngerð nr. 113 frá 7. september 2009 um fígging av Grannskoðaraeftirlitinum og kanningar og disiplinerskipanini.

# Grannskoðaraeftirlitið

---

Kunngerð nr. 5 frá 13. januar 2009 um trygd og ábyrgdartryggingar fyri løggildar og skrásettar grannskoðarar.

Kunngerð nr. 117 frá 18. desember 2008 um próvtøku til at gerast løggildur ella skrásettur grannskoðari.

## **Nevndarlimir í Grannskoðaraeftirlitinum.**

Fastir limir eru:

Rannvá Sólheim, forkvinna

Jógvan Amonsson, umboð fyri løggildar grannskoðarar

Marion á Lakjuni, umboð fyri skrásettar grannskoðarar

Nina Djurhuus, umboð fyri roknskaparbrúkarar

Eyðna Justinussen, umboð fyri roknskaparbrúkarar

Varalimir eru:

Bjarni Arnason, løggildur grannskoðari, er varalimir fyri Jógvan Amonsson

Hermund Jacobsen, skrásettur grannskoðari, er varalimir fyri Marion á Lakjuni

Solfríð Hansen, roknskaparumboð, er varalimir fyri Ninu Djurhuus

Malan Johansen, roknskaparumboð, er varalimir fyri Eyðnu Justinussen

Skráseting Føroya er skrivstova hjá Grannskoðaraeftirlitinum. Kitty May Ellefsen er skrivari hjá Grannskoðaraeftirlitinum.

## **3. Virkseimið hjá Grannskoðaraeftirlitinum**

Virkseimið hjá Grannskoðaraeftirlitinum er ásett í § 32 – 34 í løgingslóg nr. 45 frá 11. mai 2009 um góðkendar grannskoðarar og grannskoðanarvirkir, sum broytt við løgtingslóg nr. 28 frá 26. mars 2012 (grannskoðaralógin).

Starvsskipan hjá Grannskoðaraeftirlitinum er ásett í kunngerð nr. 86 frá 2. juli 2012 um starvsskipan fyri Grannskoðaraeftirlitið. Hendan kunngerð kom í staðin fyri kunngerð nr. 4 frá 13. januar 2009 um starvsskipan fyri Grannskoðaraeftirlitið.

Uppgávan hjá Grannskoðaraeftirlitinum er at tryggja, at góðskueftirlitið, sambært § 27 í grannskoðaralógin, fer fram í samsvari við lógarinnar reglur.

## Grannskoðaraeftirlitið

---

Góðskueftirlitið fevnir um eina meting av góðskustýringsskipanini og um arbeiðið og óheftni í sambandi við tær uppgávur, sum grannskoðarin ger.

Góðskueftirlitið skal fara fram við í mesta lagi 6 ára millumbilum. Góðskueftirlitið skal tó fara fram við í mesta lagi 3 ára millum bilum í grannskoðaravirkjum, ið grannskoða roknskapir hjá virkjum, sum eru umrødd í § 19 stk. 3 í grannskoðaralógini.

Eitt grannskoðanarvirki, har góðskueftirlit fer fram, skal geva Grannskoðaraeftirlitinum og góðskueftirlitsfólkunum høvi til at gera tær kanningar, ið mettar vera neyðugar, og skal síggja til, at Grannskoðaraeftirlitið og góðskueftirlitsfólkið fær tær upplýsingar og ta hjálp, ið verða mett neyðug fyri at gera góðskueftirlitið. Grannskoðarar, ið eru knýttir at grannskoðaravirkinum, hava samsvarandi skyldu mótvegis Grannskoðaraeftirlitinum og eftirlitsfólkunum.

Tá góðskueftirlitið er endað, ger góðskueftirlitsfólkið eina váttan, ið verður send Grannskoðaraeftirlitinum. Um talan er um grannskoðanarvirki, ið grannskoða virki ið eru umrødd í § 19, stk. 3 í grannskoðaralógini, skal eftirlitsfólkið harumframt gera eina frágreiðing um eftirlitið, sum skal sendast Grannskoðaraeftirlitinum. Frágreiðingin skal innihalda eina lýsing av, hvat er kannað, slag og vavið á kanningini og eina meting av úrslitinum av kanningini.

Grannskoðaraeftirlitið kann krevja tær upplýsingar frá grannskoðaraeftirlitsfólkunum og tí, sum verður kannað, ið eru neyðugar fyri, at eftirlitið kann taka støðu til, um tað hjá tí kannaða eru skeivleikar, manglar ella øki, har ábøtur kunnu verða gjørdar.

Grannskoðaraeftirlitið tekur støðu til, um eftirlitið hjá tí kannaða gevur høvi til:

- 1) At eftirlitið verður endað uttan fleiri viðmerkingar.
- 2) Átalu uttan onnur tiltøk innan næstu vanligu eftirlitsvitjan ella
- 3) Átalu við eftirlitsvitjan, ið skal vísa, um viðurskiftini eru komin í rættlag.

Grannskoðaraeftirlitið tekur eisini støðu til, um komið er fram á skeivleikar ella manglar hjá teimum kannaðu, sum geva orsök til at leggja málið fyri grannskoðaranevndina.

#### **4. Tænastueftirlitini eru liðug**

Eftirlitini, sum eru gjørd í 2011, 2012 og 2013, hava øll verið tænastu eftirlit. At talan hevur verið um tænastueftirlit merkir, at Grannskoðaraeftirlitið, áðrenn eftirlitið fór fram, tók avgerð um, at einki mál skuldi leggjast fyri Grannskoðaranevndina í 2011, 2012 og 2013. Utan í teimum førum har eitt

# Grannskoðaraeftirlitið

---

grannskoðaravirki ikki hevur nakra góðskustýringsskipan og ikki hevur í umbúna at fáa slíka.

Grundarlagið fyri hesari avgerð er, at eftirlitsskipanin er nýggj fyri føroysku grannskoðararnar. Tænastueftirlitið er at rokna sum ein yvirgangsskipan har føroyskir grannskoðarar eru farnir frá ongum almennum eftirliti til fult eftirlit, sum tó ikki hevur tær avleiðingar, sum eitt fult eftirlit kundi havt.

Ein stutt gjøgnumgongd av eftirlitinum:

## Tænastueftirlit 2011

Grannskoðaraeftirlitið gjørdi umfatandi eftirlit í 2011. Tilsamans fingi 11 grannskoðaravirki góðsku eftirlit. Talan var um 3 løggild grannskoðaravirki og 8 skrásett grannskoðaravirki.

Grannskoðaraeftirlitið tók støðu til, at eftirlitið hjá 7 virkjum, er endað uttan fleiri viðmerkingar. 4 grannskoðaravirki fingi fráboðað nýtt eftirlit í 2013.

## Tænastueftirlit 2012

Í 2012 var talan um tvey eftirlit. Eitt eftirlit hjá einum løggildum grannskoðaravirki og eitt eftirlit hjá einum skrásettum grannskoðaravirki. Tað eina eftirlitið endaði uttan fleiri viðmerkingar og hitt eftirlitið endaði við, at virkið skuldi til uppfylgjandi eftirlit.

## Tænastueftirlit 2013

Grannskoðaraeftirlitið hevur aftur í 2013 nýtt donsk eftirlitsfólk at gera eftirlitið í Føroyum. Uppfylgjandi eftirlit hevur verið hjá tveimum virkjum. Sí frágreiðing undir punkt 5.

## **5. Góðskueftirlit 2013**

Góðskueftirlitið í 2013 var eitt framhald av tænastu góðskueftirlitinum frá 2011 og 2012.

Talan var um tvey uppfylgjandi eftirlit í 2013. Bæði hjá skrásettum grannskoðaravirkjum.

## Rætningsreglur í sambandi við eftirlitið í 2013

## Grannskoðaraeftirlitið

---

Somu rætningslinjur, sum vórðu nýttar til góðskueftirlitið í 2011 eru nýttar til eftirlitið 2012. Rætningslinjurnar eru strammaðar upp í 2013 soleiðis, at virkini ikki sjálvi kunnu velja málini út sum skulu til eftirlit.

Viðvíkjandi kravdu eftirútbúgvingini skal viðmerkjast, at 3 ára skeiðið fyri teir 120 tímarnar, sum kravdir eru, endaði 31. desember 2012. Í eftirlitinum fyri 2013 hevur verið kannað um treytirnar viðvíkjandi eftirútbúgving hava verið fylgdar.

Í sambandi við rætningslinjurnar hevur Grannskoðaraeftirlitið tikið avgerð um, at hesar skulu endurskoðast í 2014.

### Góðskueftirlitsfólk í 2013

Í 2009 gjørði Skráseting Føroya/Grannskoðaraeftirlitið avtalu við Erhvervsstyrelsen (tá Erhvervs og Selskabsstyrelsen) um at brúka donsk skrásett eftirlitsfólk.

Í 2013 fekk Skráseting Føroya/Grannskoðaraeftirlitið ein dagfórðan lista við donskum eftirlitsfólkum frá Erhvervsstyrelsen. Hereftir varð valdur ein løggildur grannskoðari frá einum løggildum grannskoðaravirki, at gera eftirlitið í 2013.

Góðskueftirlitsfólkið hevur gjørt avtalu við Grannskoðaraeftirlitið fyri hvørt góðskueftirlit, sum hesin varð biðin um at gera. Í avtaluni er støddin á grannskoðanarvirkinum, talið av grannskoðarum, talið av skrivstovum, umsetningur og talið av viðskiftafólki staðfest. Avtalan fevnir eisini um vavið og innihaldið á góðskueftirlitinum, herundir støddina á stakkanningunum. Eisini fevndi avtalan um ætlaða tímatal og tímatakst, sum eftirlitsfólkið hevði heimild at nýta í sambandi við eftirlitið.

### Kanningar í 2013

Í sambandi við góðskueftirlitið í 2013 hevur góðskueftirlitsfólkið kannað hesi viðurskifti:

- a) At grannskoðanarvirkið hevur tær neyðugu góðskustýrisskipanirnar. Somuleiðis er kannað um góðskustýrisskipanirnar hjá virkinum standa mót við góðan góðskustýrissið, og eru nøktandi í mun til ta stødd og eyðkenni sum grannskoðanarvirkið hevur.
- b) At grannskoðaravirkið hevur reglur um, hvussu óheftni hjá grannskoðaranum verður stýrt sum heild og í sambandi við ta einstøku uppgávuna.
- c) At uppgávnar verða framdar í samsvari við góðan grannskoðanarsið, undir hesum teimum í Føroyum nýttu grannskoðanarstandardum, og at hetta kann prógvast.
- d) Um grannskoðarar hava verið ígjøgnum ta kravdu eftirútbúgvingina sambært § 4 í grannskoðaralógini.

## Grannskoðaraeftirlitið

Góðskueftirlitið skal, umframt at kanna tær vanliga nýttu mannagongdirnar í grannskoðaravirkinum, eisini við stakroyndum gjøgnumganga ítøkuligar grannskoðanar- og váttnaruppgávur. Stakroyndir av ítøkuligum grannskoðanar- og váttnaruppgávum vórðu gjørdar á báðum grannskoðanarvirkjum har eftirlit var.

### Niðurstøðan frá eftirlitinum 2013

Grannskoðaraeftirlitið hevur á fundi viðgjørt niðurstøðurnar frá góðskueftirlitinum í 2013. Niðurstøðan hjá Grannskoðaraeftirlitinum var, at frágreiðingin frá eftirlitinum varð góðtikin, tó við eini átalum um at grannskoðaravirkini fáa í rættlag øll viðurskifti, sum víst vóru á í uppfylgjandi eftirlitinum. Grannskoðaraeftirlitið tók avgerð um, at eftirlitið gav høvi til átalum uttan onnur tiltøk innan næstu vanligu eftirlitsvitjan.

### 6. Framtíðin




Í 2014 verður talan um góðskueftirlit hjá 3 grannskoðaravirkjum, sum øll grannskoða § 19, stk. 3 fyrítøkur sambært grannskoðaralógini. At fremja hesi eftirlit hevur Grannskoðaraeftirlitið gjørt avtalu við alment settu eftirlitsfólkini í Erhvervsstyrelsen.

Samtykt á fundi 29. apríl 2014:

Rannvá Sólheim, forkvinna


Jógvan Amonsson

Marion á Lakjuni



Eyðna Justinussen

Nina Djurhuus



# Grannskoðaraeftirlitið

---

## KUNNGERÐ NR. 86 FRÁ 2. JULI 2012 UM STARVSSKIPAN FYRI GRANNSKOÐARAFTIRLITIÐ

- [Kapittul 1 Limir og skrivstova hjá Grannskoðaraeftirlitinum](#)
- [Kapittul 2 Heimildir](#)
- [Kapittul 3 Fundir og atkvøðureglur í Grannskoðaraeftirlitinum](#)
- [Kapittul 4 Gegni](#)
- [Kapittul 5 Tagnarskylda](#)
- [Kapittul 6 Gildiskoma](#)

Nr. 86

2. juli 2012

Við heimild í § 32, stk. 1 í løgtingslóg nr. 45 frá 11. mai 2009 um góðkendar grannskoðarar og grannskoðanarvirkir (grannskoðaralógin), sum broytt við løgtingslóg nr. 28 frá 26. mars 2012, verður ásett:

### **Kapittul 1** **Limir og skrivstova hjá Grannskoðaraeftirlitinum**

§ 1. Grannskoðaraeftirlitið hevur 1 formann og 4 aðrar limir. Ein limur skal vera løggildur grannskoðari, 1 limur skal vera skrásettur grannskoðari og 2 limir skulu umboða roknskaparbrúkararnar. Formaðurin og umboðini fyri roknskaparbrúkararnar skulu ikki innanfyri seinastu 3 árinum hava verið góðkendir grannskoðarar ella hava verið í starvi hjá ella rikið eitt grannskoðanarvirki saman við góðkendum grannskoðarum. Fyri hvønn lim verður valdur ein varalimur. Tá ið limur hevur forfall luttekur varalimurin í hansara stað. Varalimirnir verða valdir á sama hátt sum limirnir.

*Stk. 2.* Skráseting Føroya tilnevnir formannin, limirnar og varalimirnar fyri í mesta lagi eitt 4 ára tíðarskeið hvørja ferð. Limirnir kunnu verða tilnevndir aftur, tá ið hetta tíðarskeiðið er farið.

§ 2. Skráseting Føroya, Postboks 264, 110 Tórshavn (skr@skraseting.fo) er skrivstova hjá Grannskoðaraeftirlitinum.

### **Kapittul 2** **Heimildir**

§ 3. Grannskoðaraeftirlitið røkjur tær uppgávur viðvíkjandi góðskueftirliti við løggildum og skrásettum grannskoðarum og grannskoðanarvirkjum, sum ásett í § 27 og §§ 32-34 í grannskoðaralógini.

§ 4. Formaðurin í Grannskoðaraeftirlitinum skipar og leiðir arbeiðið hjá eftirlitinum. Formaðurin syrgir fyri, at avgerðir hjá eftirlitinum verða almannakunngjörðar og útintar. Formaðurin undirskrivur avgerðir hjá eftirlitinum.

### **Kapittul 3** **Fundir og atkvøðureglur í Grannskoðaraeftirlitinum**



## Grannskoðaraeftirlitið

**§ 5.** Formaðurin leiðir fundirnar í Grannskoðaraeftirlitinum.

*Stk. 2.* Formaðurin ásetir fundartíð og -stað. Fundur verður annars hildin, tá 3 limir ella Skráseting Føroya setir fram ynski um fund til at viðgera nærri tilskilaðar spurningar. Einstaki limurin kann biðja um, at eitt mál verður sett á fundarskrá til fund í eftirlitinum.

*Stk. 3.* Limir verða kallaðir inn til fund við í minsta lagi 7 daga freist, uttan so at formaðurin tekur aðra avgerð.

*Stk. 4.* Saman við fundarinnkallingini skal fylgja ein fundarskrá við teimum málum, sum skulu viðgerast. Tað tilfar, ið er neyðugt fyri at viðgera málini, skal helst vera viðlagt fundarskránni.

*Stk. 5.* Mál, sum ikki eru komin á fundarskrá, kunnu verða viðgjørð á fundinum, um í minsta lagi 3 limir góðkenna tað, ella formaðurin, tá málið hevur skund, tekur avgerð um hetta.

*Stk. 6.* Skráseting Føroya kann leggja mál fyri eftirlitið. Harumframt kann Skráseting Føroya krevja, at eitt evni kemur á fundarskrá til næsta fund hjá eftirlitinum.

**§ 6.** Limir, ið ikki fáa møtt á fundi, skulu skjótast gjørligt geva skrivstovuni hjá eftirlitinum boð um hetta. Limurin gevur tá sjálvur boð til varalimin um at møta á fundinum og gevur varaliminum tað tilfar, sum longu er sent limunum.

**§ 7.** Umboð fyri skrivstovuna luttekur á fundum hjá eftirlitinum.

*Stk. 2.* Formaðurin kann loyva øðrum at luttaka í ávísimum málum, sum eru á skránni.

**§ 8.** Fundirnir hjá Grannskoðaraeftirlitinum eru ikki almennir.

**§ 9.** Eftirlitið er viðtøkuført, tá í minsta lagi helvtin av limunum eru til staðar undir viðgerðini av málinum, sbr. tó stk. 3.

*Stk. 2.* Eftirlitið tekur avgerð við vanligum atkvøðumeiriluta millum teir møttu limirnar. Stendur á jøvnum í atkvøðum, er atkvøðan hjá formanninum avgerandi.

*Stk. 3.* Tá eftirlitið viðger ávís mál, skulu umframt formannin í minsta lagi luttaka líka nógv umboð fyri roknskaparbrúkararnar sum grannskoðarar. Í málum viðvíkjandi løggildum grannskoðarum ella grannskoðanarvirkjum skal í minsta lagi ein løggildur grannskoðari luttaka. Í málum viðvíkjandi skrásettum grannskoðarum ella grannskoðanarvirkjum skal í minsta lagi ein skrásettur grannskoðari luttaka.

**§ 10.** Formaðurin syrgir fyri, at samráðingar og avgerðir hjá eftirlitinum verða ferdar í fundarbók.

*Stk. 2.* Í fundarbókini skal standa, hvørjir limir hava verið á fundi. Limur kann krevja sínar viðmerkingar skrivaðar í fundarbókina.

*Stk. 3.* Skrivstovan hjá eftirlitinum ger eina frásøgn frá fundum í eftirlitinum, sum eftir at hava fingið formansins góðkenning, verður send limunum. Limirnir skulu helst senda møguligar viðmerkingar til skrivstovuna, eftir at hava móttikið frásøgnina, men kunnu tó koma við viðmerkingum til frásøgnina á næstkomandi fundi.

*Stk. 4.* Limir, sum luttaka á fundi, skulu undirskriva fundarfrásøgnina.

*Stk. 5.* Grannskoðaraeftirlitið kann taka avgerð um, at fundarbókin skal vera talgild, og at møguligar viðmerkingar skulu gerast talgilt, smb. stk. 1 og 2. Harumframt kann eftirlitið avgera, at fundarfrásøgnin skal sendast limunum talgilt, at limirnir gera viðmerkingar talgilt, og at frásøgnin skal góðkennast við talgildari undirskrift, smb. stk. 3 og 4.

### Kapittul 4 Gegni

## Grannskoðaraeftirlitið

§ 11. Limirnir í Grannskoðaraeftirlitinum eru undir somu reglum um gegni sum grannskoðarar, sbr. § 34, stk. 1 í grannskoðaralógini.

*Stk. 2.* Limir hava skyldu til at boða eftirlitinum frá um umstøður, ið kunnu sáa iva um gegni hjá viðkomandi.

*Stk. 3.* Limir, sum hava kunnleika til slíkar umstøður annars, hava skyldu til at boða formanninum í eftirlitinum frá hesum.

*Stk. 4.* Grannskoðaraeftirlitið avger, uttan at viðkomandi limur luttekur, um viðkomandi er ógegnigur í málinum. Ein limur kann altíð sjálvur lýsa seg sum ógegnigan, smb. stk. 1.

*Stk. 5.* Tá ein limur hevur vikið sín sess, kann varalimur verða kallaður inn til viðgerðina og avgerðina í viðkomandi máli.

*Stk. 6.* Er formaðurin ógegnigur átekur tann limurin, sum hevur hægsta starvsaldur og er umboð fyri roknskaparbrúkararnar, sær uppgávurnar hjá formanninum.

### Kapittul 5 Tagnarskylda

§ 12. Formaðurin, limirnir, varalimirnir, skrivstovan og onnur, sum luttaka á fundi í eftirlitinum hava, av umhugsni fyri teimum kannaðu grannskoðanarvirkjunum og teirra viðskiftafólki, tagnarskyldu eftir §§ 152, 152 a, 152 c-152 f í revsilógini, sbr. § 34, stk. 2 í grannskoðaralógini.

*Stk. 2.* Limur kann tó altíð umrøða mál, ið er partur av fundarskránni við varalimin, og útflýggja tilfar hesum viðvíkjandi til hansara. Formaðurin kann í serligum førum taka avgerð um, at limirnir í eftirlitinum ikki kunnu umrøða tilfar við varalimir teirra. Hetta skal tá standa á tilfarinum, sum verður sent út.

*Stk. 3.* Formaðurin kann í serligum føri avgera, at skrivligt tilfar verður býtt út á fundinum, og síðani latið inn aftur, tá fundurin endar.

§ 13. Eftirlitið ger eina árliga frágreiðing um sítt virkseml. Frágreiðingin inniheldur yvirskipaðu úrslitini frá góðskueftirlitinum. Úrslitini verða almannakunngjörd í hagfrøðiligum líki uttan at tilskila, hvørji grannskoðanarvirkini eru. Frágreiðingin verður almannakunngjörd á heimasíðuni hjá Skráseting Føroya - [www.skraseting.fo](http://www.skraseting.fo).

### Kapittul 6 Gildiskoma

§ 14. Henda kunngerð kemur í gildi tann 1. juni 2012. Samstundis fer úr gildi kunngerð nr. 4 frá 13. januar 2009 um starvsskipan fyri Grannskoðaraeftirlitið.

Vinumálaráðið, 2. juli 2012

**Johan Dahl (sign.)**  
landsstýrismaður

/ Gunnleyg Árnafjall (sign.)

